

# Opinjoni tal-Bord (Artikolu 64)



**Opinjoni Nru 5/2020 dwar l-abbozz ta' deċiżjoni tal-awtorità supervizorja kompetenti tal-Lussemburgu rigward l-approvazzjoni tar-rekwiżiti għall-akkreditazzjoni ta' korp taċ-ċertifikazzjoni skont l-Artikolu 43.3 (GDPR)**

**Adottata fid-29 ta' Jannar 2020**

Translations proofread by EDPB Members.  
This language version has not yet been proofread.

## Werrej

<b>1</b>	Sommarju tal-Fatti .....	4
<b>2</b>	Valutazzjoni .....	5
2.1	Raġunament ġenerali tal-EDPB rigward l-abbozz ta' rekwiżiti ta' akkreditazzjoni sottomess	5
2.2	Punti principali ta' fokus għall-valutazzjoni (l-Artikolu 43.2 tal-GDPR u l-Anness 1 għal-Linji gwida tal-EDPB) li r-rekwiżiti ta' akkreditazzjoni jipprevedu li dawn li ġejjin jiġu vvalutati b'mod konsistenti: .....	5
2.2.1	KUMMENTI ĠENERALI.....	6
2.2.2	REKWIŻITI ĠENERALI GĦALL-AKKREDITAZZJONI.....	7
2.2.3	REKWIŻITI GĦAR-RIŻORSI.....	7
2.2.4	REKWIŻITI GĦALL-PROĊESS .....	7
<b>3</b>	Konkluzjonijiet / Rakkomandazzjonijiet .....	8
<b>4</b>	Kummenti Finali .....	9

## Il-Bord Ewropew għall-Protezzjoni tad-Data

Wara li kkunsidra l-Artikolu 63, l-Artikolu 64 (1c), (3) - (8) u l-Artikolu 43 (3) tar-Regolament 2016/679/UE tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (minn hawn 'il quddiem "GDPR"),

Wara li kkunsidra l-Artikolu 51 (1b) tad-Direttiva 2016/680/UE dwar il-protezzjoni ta' persuni fiżiċi fir-rigward tal-ipproċessar ta' *data* personali mill-awtoritajiet kompetenti għall-finijiet tal-prevenzjoni, l-investigazzjoni, is-sejbien jew il-prosekuzzjoni ta' reati kriminali jew l-eżekuzzjoni ta' pieni kriminali, u dwar il-moviment liberu ta' tali *data*, u li tħassar id-Deciżjoni Qafas tal-Kunsill 2008/977/ĠAI (minn hawn 'il quddiem id-"Direttiva dwar l-Infurzar tal-Liġi").

Wara li kkunsidra l-Ftehim ŻEE u b'mod partikolari l-Anness XI u l-Protokoll 37 tiegħu, kif emendat mid-Deciżjoni 154/2018 tal-Kumitat Kongunt taż-ŻEE tas-6 ta' Lulju 2018,<sup>1</sup>

Wara li kkunsidra l-Artikolu 10 u 22 tar-Regoli ta' Proċedura tiegħu tal-25 ta' Mejju 2018,

Billi:

(1) Ir-rwol prinċipali tal-Bord huwa li jiżgura l-applikazzjoni konsistenti tar-Regolament 2016/679 (minn hawn 'il quddiem "GDPR") fiż-Żona Ekonomika Ewropea kollha. F'konformità mal-Artikolu 64.1 tal-GDPR, il-Bord għandu joħroġ opinjoni fejn awtorità superviżorja (SA) tkun biħsiebha tapprova r-rekwiżiti għall-akkreditazzjoni ta' korpi taċ-ċertifikazzjoni skont l-Artikolu 43. Għalhekk, l-għan ta' din l-opinjoni huwa li jinholoq approċċ armonizzat fir-rigward tar-rekwiżiti li awtorità superviżorja tal-protezzjoni tad-*data* jew Korp Nazzjonali ta' Akkreditazzjoni japplikaw għall-akkreditazzjoni ta' korp taċ-ċertifikazzjoni. Anke jekk il-GDPR ma jimponix direttament sett wieħed ta' rekwiżiti għall-akkreditazzjoni, huwa jippromwovi l-konsistenza. Il-Bord ifittex li jilhaq dan l-objettiv fl-opinjoni tiegħu l-ewwel nett billi jhegġeġ lill-SAs biex jabbozzaw ir-rekwiżiti tagħhom għall-akkreditazzjoni skont l-istruttura stipulata fl-Anness għal-Linji gwida tal-EDPB dwar l-akkreditazzjoni tal-korpi taċ-ċertifikazzjoni u, it-tieni nett billi janalizzahom permezz ta' mudell ipprovdut mill-EDPB li jippermetti l-valutazzjoni komparattiva tar-rekwiżiti (iggrawdat mill-ISO 17065 u mil-linji gwida tal-EDPB dwar l-akkreditazzjoni tal-korpi taċ-ċertifikazzjoni).

(2) B'referenza għall-Artikolu 43 tal-GDPR, l-awtoritajiet superviżorji kompetenti għandhom jadottaw rekwiżiti ta' akkreditazzjoni. Madankollu, dawn għandhom japplikaw il-mekkaniżmu ta' konsistenza sabiex jippermettu l-bini ta' fiduċja fil-mekkaniżmu ta' ċertifikazzjoni, b'mod partikolari billi jstabbilixxu livell għoli ta' rekwiżiti.

(3) Filwaqt li r-rekwiżiti ta' akkreditazzjoni huma soġġetti għall-mekkaniżmu ta' konsistenza, dan ma jfissirx li r-rekwiżiti għandhom ikunu identiċi. L-awtoritajiet superviżorji kompetenti għandhom margni ta' diskrezzjoni fir-rigward tal-kuntest nazzjonali jew reġjonali, u għandhom jieħdu inkunsiderazzjoni l-leġiżlazzjoni lokali tagħhom. L-għan tal-opinjoni tal-EDPB mhijiex li jinholoq sett uniku ta' rekwiżiti

---

<sup>1</sup> Referenzi għall-"Unjoni" li jsiru f'din l-opinjoni għandhom jinftiehem bħala referenzi għaż-"ŻEE".

tal-UE, iżda minflok li jiġu evitati inkonsistenzi sinifikanti li jistgħu pereżempju jaffettwaw il-fiducja fl-indipendenza jew fl-għarfien espert ta' korpi taċ-ċertifikazzjoni akkreditati.

(4) Il-“Linji gwida 4/2018 dwar l-akkreditazzjoni ta' korpi taċ-ċertifikazzjoni skont l-Artikolu 43 tar-Regolament Ġenerali dwar il-Protezzjoni tad-Data (2016/679)” (minn hawn 'il quddiem il-“Linji gwida”), u l-“Linji gwida 1/2018 dwar iċ-ċertifikazzjoni u l-identifikazzjoni ta' kriterji ta' ċertifikazzjoni f'konformità mal-Artikolu 42 u 43 tar-Regolament 2016/679” jservu ta' gwida fil-kuntest tal-mekkaniżmu ta' konsistenza.

(5) Jekk Stat Membru jistipula li l-korpi taċ-ċertifikazzjoni għandhom jiġu akkreditati mill-awtorità superviżorja, l-awtorità superviżorja għandha tistabbilixxi rekwiżiti ta' akkreditazzjoni li jinkludu r-rekwiżiti dettaljati fl-Artikolu 43(2), iżda li ma jkunux limitati għalihom biss. Bi tqabbil mal-obbligi relatati mal-akkreditazzjoni ta' korpi taċ-ċertifikazzjoni minn korpi nazzjonali ta' akkreditazzjoni, l-Artikolu 43 jipprovi inqas dettalji dwar ir-rekwiżiti għall-akkreditazzjoni meta l-awtorità superviżorja twettaq l-akkreditazzjoni hija stess. Fl-interess li jsir kontribut għal approċċ armonizzat għall-akkreditazzjoni, ir-rekwiżiti ta' akkreditazzjoni użati mill-awtorità superviżorja għandhom isegwu ISO/IEC 17065 u għandhom ikunu kkomplementati mir-rekwiżiti addizzjonali li awtorità superviżorja tistabbilixxi skont l-Artikolu 43(1)(b). L-EDPB jinnota li l-Artikolu 43(2)(a)-(e) jirrifletti u jispeċifika r-rekwiżiti tal-ISO 17065 li se jikkontribwixxu għall-konsistenza.<sup>2</sup>

(6) L-opinjoni tal-EDPB għandha tiġi adottata skont l-Artikolu 64(1)(c), (3) u (8) tal-GDPR, flimkien mal-Artikolu 10 (2) tar-Regoli ta' Proċedura tal-EDPB, fi żmien tmien ġimgħat mill-ewwel jum ta' xogħol wara li l-President u l-awtorità superviżorja kompetenti jkunu ddeċidew li l-fajl huwa komplut. Fuq deċiżjoni tal-President, dan il-perjodu jista' jiġi estiż b'sitt ġimgħat oħra, filwaqt li tittiehed inkunsiderazzjoni l-kumplessità tas-suġġett.

## **ADOTTA L-OPINJONI:**

### **1 SOMMARJU TAL-FATTI**

1. L-awtorità superviżorja ta' LU pprezentat l-abbozz ta' rekwiżiti ta' akkreditazzjoni tagħha skont l-Artikolu 43(1)(a) lill-EDPB. Wara deċiżjoni li qieset il-fajl bħala komplut, dan ixxandar fil-25 ta' Ottubru 2019. L-awtorità superviżorja ta' LU se twettaq akkreditazzjoni tal-korpi taċ-ċertifikazzjoni biex tiċċertifika l-użu tal-kriterji ta' ċertifikazzjoni tal-GDPR.
2. F'konformità mal-Artikolu 10 (2) tar-Regoli ta' Proċedura tal-Bord, minhabba l-kumplessità tal-kwistjoni preżenti, il-President iddeċieda li jestendi l-perjodu inizjali ta' adozzjoni ta' tmien ġimgħat b'sitt ġimgħat oħra.

---

<sup>2</sup> Linji gwida paragrafu 39:

[https://edpb.europa.eu/sites/edpb/files/files/file1/edpb\\_guidelines\\_201804\\_v3.0\\_accreditationcertificationbodies\\_annex1\\_en.pdf](https://edpb.europa.eu/sites/edpb/files/files/file1/edpb_guidelines_201804_v3.0_accreditationcertificationbodies_annex1_en.pdf)

## 2 VALUTAZZJONI

### 2.1 Raġunament ġenerali tal-EDPB rigward l-abbozz ta' rekwiżiti ta' akkreditazzjoni sottomess

L-għan ta' din l-opinjoni huwa li jiġu vvalutati r-rekwiżiti ta' akkreditazzjoni żviluppati minn SA, jew flimkien ma' ISO 17065 jew bħala sett sħiħ ta' rekwiżiti, biex skont l-Artikolu 43(1) tal-GDPR, korp nazzjonali ta' akkreditazzjoni jew SA jakkreditaw korp taċ-ċertifikazzjoni responsabbli mill-ħruġ u t-tiġdid ta' ċertifikazzjoni f'konformità mal-Artikolu 42 tal-GDPR. Dan huwa mingħajr preġudizzju għall-kompiti u s-setgħat tal-awtorità superviżorja kompetenti. F'dan il-każ speċifiku, il-Bord josserva li l-awtorità superviżorja ta' LU nġhatat komputu mid-dritt nazzjonali biex twettaq l-akkreditazzjoni tal-korpi taċ-ċertifikazzjoni. Għal dan il-għan, l-awtorità superviżorja ta' LU żviluppata sett ta' rekwiżiti speċifikament għall-akkreditazzjoni ta' korpi taċ-ċertifikazzjoni, flimkien ma' sett ta' kriterji ta' ċertifikazzjoni li għadu jrid jiġi approvat formalment.

Il-valutazzjoni tar-rekwiżiti ta' akkreditazzjoni hija mmirata lejn l-eżaminar ta' varjazzjonijiet (addizzjonijiet jew tħassir) mil-Linji gwida u, b'mod notevoli, mill-Anness. Barra minn hekk, l-Opinjoni tal-EDPB hija ffukata wkoll fuq l-aspetti kollha li jista' jkollhom impatt fuq approċċ konsistenti rigward l-akkreditazzjoni ta' korpi taċ-ċertifikazzjoni.

Għandu jiġu osservat li l-għan tal-Linji gwida dwar l-akkreditazzjoni ta' korpi taċ-ċertifikazzjoni huwa li jgħin lill-SAs waqt id-definizzjoni tar-rekwiżiti ta' akkreditazzjoni tagħhom. L-Anness tal-linji gwida ma jikkostitwixx rekwiżiti ta' akkreditazzjoni minnu nnifsu. Għalhekk, ir-rekwiżiti ta' akkreditazzjoni għal korpi taċ-ċertifikazzjoni jridu jiġu ddefiniti mill-SA b'tali mod li jippermetti l-applikazzjoni prattika u konsistenti tagħhom kif meħtieġ mill-kuntest tal-SA.

Il-Bord wettaq il-valutazzjoni tiegħu f'konformità mal-istruttura prevista fl-Anness 1 għal-Linji gwida. Meta din l-Opinjoni ma tikkumentax dwar taqsima speċifika tal-abbozz tar-rekwiżiti ta' akkreditazzjoni tal-awtorità superviżorja ta' LU, dan għandu jinftiehem bħala li l-Bord ma għandux kummenti x'jaġħmel u li mhux qed jitlob lill-awtorità superviżorja ta' LU biex tiegħu xi azzjoni ulterjuri. Il-Bord jinnota li l-awtorità superviżorja ta' LU pprovdiet informazzjoni biex tgħin il-valutazzjoni tal-abbozz tar-rekwiżiti ta' akkreditazzjoni. Madankollu, l-Opinjoni tal-Bord tindirizza biss l-abbozz tar-rekwiżiti ta' akkreditazzjoni.

Barra minn hekk, din l-opinjoni ma tirriflettix fuq punti sottomessi mill-awtorità superviżorja ta' LU, li jaqgħu barra mill-kamp ta' applikazzjoni tal-Artikolu 43(2) tal-GDPR, bħal referenzi għal-leġiżlazzjoni nazzjonali. Minkejja dan, il-Bord josserva li l-leġiżlazzjoni nazzjonali għandha tikkonforma mal-GDPR, fejn meħtieġ.

### 2.2 Punti prinċipali ta' fokus għall-valutazzjoni (l-Artikolu 43.2 tal-GDPR u l-Anness 1 għal-Linji gwida tal-EDPB) li r-rekwiżiti ta' akkreditazzjoni jipprevedu li dawn li ġejjin jiġu vvalutati b'mod konsistenti:

- a. l-indirizzar tal-oqsma ewlenin kollha kif enfasizzat fl-Anness għal-Linji gwida, u l-kunsiderazzjoni ta' kwalunkwe devjazzjoni mill-Anness.
- b. l-indipendenza tal-korp taċ-ċertifikazzjoni
- c. il-kunflitti ta' interess tal-korp taċ-ċertifikazzjoni
- d. l-għarfien espert tal-korp taċ-ċertifikazzjoni

- e. salvagwardji xierqa biex jiġi żgurat li l-kriterji ta' ċertifikazzjoni tal-GDPR jiġu applikati kif xieraq mill-korp taċ-ċertifikazzjoni
- f. proċeduri għall-ħruġ, ir-rieżami perjoġiku u l-irtirar taċ-ċertifikazzjoni tal-GDPR; u
- g. indirizzar trasparenti ta' lmenti dwar ksur taċ-ċertifikazzjoni.

3. Filwaqt li jittiehed inkunsiderazzjoni li:

- a. l-Artikolu 43(2) tal-GDPR jipprovdi lista ta' oqsma ta' akkreditazzjoni li korp taċ-ċertifikazzjoni jeħtieġ jindirizza sabiex jiġi akkreditat;
- b. l-Artikolu 43(3) tal-GDPR jipprevedi li r-rekwiżiti għall-akkreditazzjoni tal-korpi taċ-ċertifikazzjoni għandhom jiġu approvati mill-Awtorità Superviżorja kompetenti.
- c. l-Artikolu 57(1)(p) u (q) tal-GDPR jipprevedi li awtorità superviżorja kompetenti trid tabbozza u tippubblika r-rekwiżiti ta' akkreditazzjoni għal korpi taċ-ċertifikazzjoni, u li tista' tiddeċiedi li twestaq l-akkreditazzjoni tal-korpi taċ-ċertifikazzjoni hija stess,
- d. l-Artikolu 64(1) (c) tal-GDPR jipprevedi li l-Bord għandu joħroġ opinjoni fejn awtorità superviżorja tkun biħsiebha tapprova r-rekwiżiti ta' akkreditazzjoni għal korp taċ-ċertifikazzjoni skont l-Artikolu 43(3)

il-Bord huwa tal-fehma li:

#### 2.2.1 KUMMENTI ĠENERALI

- 4. Il-Bord jinnota li l-abbozz tar-rekwiżiti ta' akkreditazzjoni ma jsegwix kompletament l-istruttura stipulata fl-Anness 1 għal-Linji gwida. Pereżempju, it-taqsimiet dwar "kamp ta' applikazzjoni" u "termini u definizzjonijiet" huma neqsin. B'konnessjoni ma' dan, il-Bord josserva li xi termini ma jintużawx b'mod konsistenti tul id-dokument, bħal "klijent" u "applikant". Sabiex tiġi evitata l-konfużjoni, dawn it-termini għandhom jiġu allinjati mad-definizzjonijiet tal-Linji gwida u tal-Anness fejn possibbli, u għandhom jintużaw b'mod konsistenti. Għalhekk, bl-għan li tiġi ffaċilitata l-valutazzjoni, il-Bord ihegġeg lill-awtorità superviżorja ta' LU biex issegwi l-istruttura tal-Anness 1 [għal-Linji gwida] fl-abbozz tar-rekwiżiti ta' akkreditazzjoni, u żżid it-taqsimiet neqsin.
- 5. Il-Bord josserva li, tul id-dokument, hemm bosta referenzi għar-rekwiżiti "ta' dan il-mekkanizmu ta' ċertifikazzjoni" (pereżempju r-rekwiżit 4.6.4) jew għal korpi taċ-ċertifikazzjoni li huma akkreditati "taħt (...) il-mekkanizmu ta' ċertifikazzjoni" (pereżempju r-rekwiżit 2.2.2). Jidher li r-referenza għall-mekkanizmu ta' ċertifikazzjoni hija kwistjoni ta' abbozzar. Għalhekk, il-Bord ihegġeg lill-awtorità superviżorja ta' LU biex terġa' tabbozza r-referenzi sabiex jirriflettu li l-korpi taċ-ċertifikazzjoni jiġu akkreditati bi tqabbil mar-rekwiżiti approvati mill-awtorità superviżorja.
- 6. Fuq nota simili, ir-referenza għar-"rekwiżiti stipulati f'dan il-mekkanizmu ta' ċertifikazzjoni", użata tul id-dokument (pereżempju r-rekwiżit 1.1.1.2) toħloq konfużjoni. Referenza aktar xierqa tista' tkun "il-kriterji stipulati fil-mekkanizmu ta' ċertifikazzjoni". Għalhekk, il-Bord ihegġeg lill-awtorità superviżorja ta' LU biex tiċċara r-referenzi kollha għal "il-mekkanizmu ta' ċertifikazzjoni" fid-dokument kollu.
- 7. Il-Bord josserva li diversi rekwiżiti (eż. 3.2.1.1 u 4.1.2) jirreferu għall-"Istandards Internazzjonali rilevanti", l-"istandard rilevanti" jew l-"istandard speċifikat". Madankollu, ma hemmx definizzjoni ta' dawn l-istandards u għalhekk mhuwiex ċar għal liema standards qed issir referenza. Għalhekk, il-Bord

jirakkomanda li l-awtorità superviżorja ta' LU tiċċara t-tifsira ta' dawn l-istandards. Pereżempju, dan jista' jsir fit-taqsimiet tal-“kamp ta' applikazzjoni” jew tat-“termini u definizzjonijiet”.

### 2.2.2 REKWIŻITI ĠENERALI GĦALL-AKKREDITAZZJONI

8. Il-Bord jinnota li r-rekwiżit 1.1.1.1 tal-awtorità superviżorja ta' LU jirreferi għal standard ieħor (“ISAE 3000”), li l-EDPB ma vvalutax. Għalhekk, il-Bord jirakkomanda li l-awtorità superviżorja ta' LU tiċċara li r-rekwiżiti dejjem għandhom ikunu prevalenti fuq xi standard estern, bħal ISAE 3000.
9. Il-Bord josserva li r-rekwiżiti f'1.6 ma jinkludux l-obbligu li l-korp taċ-ċertifikazzjoni jippubblika u jagħmel faċilment disponibbli għall-pubbliku il-verżjonijiet kollha tal-kriterji approvati u l-proċeduri ta' ċertifikazzjoni kollha, kif inhu stabbilit fl-Anness għal-Linji gwida (it-Taqsima 4.6). Il-Bord jinnota li l-awtorità superviżorja ta' LU tista' tkun sid l-iskema ta' ċertifikazzjoni, madankollu l-Bord iqis li jkun utli li kieku tiżdied referenza xierqa biex jiġi żgurat li l-kriterji jkunu aġġornati u faċilment aċċessibbli permezz tal-korp taċ-ċertifikazzjoni nnifsu. F'dan ir-rigward, il-Bord iqis li billi l-informazzjoni tkun disponibbli fuq talba biss, kif stabbilit fir-rekwiżit 1.6.1, l-awtorità superviżorja ta' LU qed tistabbilixxi rekwiżit aktar strett mill-Anness, li jstabbilixxi li l-informazzjoni għandha tkun disponibbli faċilment għall-pubbliku. Għalhekk, il-Bord jirakkomanda li l-awtorità superviżorja ta' LU temenda r-rekwiżit sabiex tinkludi l-obbligu tal-korp taċ-ċertifikazzjoni li jagħmel faċilment disponibbli għall-pubbliku l-verżjonijiet kollha tal-kriterji approvati u l-proċeduri ta' ċertifikazzjoni kollha, f'konformità mal-Anness għal-Linji gwida.
10. Il-Bord josserva li r-rekwiżit 1.2.4 jirreferi għall-“process iċċertifikat”. Il-Bord iqis li tista' tintuża formulazzjoni aktar preċiża, f'konformità mal-Linji gwida, bħal “operazzjonijiet/attivitàjiet ta' pprocessar iċċertifikati”. Dan jipprevedi kamp ta' applikazzjoni usa' għaċ-ċertifikazzjoni, kif previst mill-GDPR. Għalhekk, il-Bord ihegġegħ lill-awtorità superviżorja ta' LU biex temenda l-abbozz ta' rekwiżiti kif meħtieġ.

### 2.2.3 REKWIŻITI GĦAR-RIŻORSI

11. Il-Bord jinnota li jidher li r-rekwiżit 3.1.1.2 huwa ripetittiv u mhux ċar, u mhuwiex megħjun mit-terminoloġija differenti. Pereżempju, it-tielet paragrafu jinqara bħallikieku s-sieħeb tal-inkarigu jieħu d-deċiżjoni dwar l-idoneità abbażi tal-ġudizzju tiegħu biss. Il-Bord jirakkomanda li l-awtorità superviżorja ta' LU tabbozza mill-ġdid biex tiċċara aktar ir-rekwiżit u ġġibu jinftiehem aħjar, filwaqt li tuża terminoloġija konsistenti.

### 2.2.4 REKWIŻITI GĦALL-PROĊESS

12. Il-Bord josserva li r-rekwiżit 4.2.1 jipprovdi diversi eżempji ta' informazzjoni meħtieġa. Minkejja dan, l-ewwel żewġ eżempji pprovduti għandhom ikunu rekwiżit separat, f'konformità mat-Taqsima 7.2 tal-Anness 1 għal-Linji gwida. Għalhekk, il-Bord ihegġegħ lill-awtorità superviżorja ta' LU biex temenda l-formulazzjoni u tinkludi l-eżempji msemmija hawn fuq bħala rekwiżiti.
13. Fir-rigward tat-Taqsima 4.4 (Evalwazzjoni) tar-rekwiżiti ta' akkreditazzjoni tal-awtorità superviżorja ta' LU, il-Bord huwa tal-fehma li r-rekwiżiti ta' akkreditazzjoni għandhom jinkludu l-obbligu tal-korp taċ-ċertifikazzjoni li jiżgura li jkun hemm stabbiliti metodi ta' evalwazzjoni, u li daww il-metodi ta' evalwazzjoni, deskritti fil-mekkanizmu ta' ċertifikazzjoni, ikunu standardizzati u ġeneralment applikabbli. Dan jiżgura li jintużaw metodi ta' evalwazzjoni kumparabbli għal miri ta' evalwazzjoni kumparabbli. Kwalunkwe devjazzjoni minn dawn il-metodi ta' evalwazzjoni tkun trid tiġi ġġustifikata mill-korp taċ-ċertifikazzjoni. Għalhekk, il-Bord jirakkomanda li l-awtorità superviżorja ta' LU temenda l-abbozz sabiex tinkludi l-obbligu msemmi hawn fuq għall-korp taċ-ċertifikazzjoni.

14. Barra minn hekk, il-Bord josserva li r-rekwiżit 4.4.2 jiddikjara li, għalkemm l-esternalizzazzjoni mhijiex permessa, il-korp taċ-ċertifikazzjoni jista' juża esperti esterni għal oqsma speċifiċi. F'dan ir-rigward, huwa importanti li jiġi ċċarat li l-korp taċ-ċertifikazzjoni jzomm ir-responsabbiltà għat-tehid ta' deċiżjonijiet, anke meta juża esperti esterni. Għalhekk, il-Bord jirrakkomanda li l-awtorità superviżorja ta' LU temenda l-formulazzjoni fir-rekwiżit 4.4.2 kif meħtieġ.
15. Il-Bord josserva li t-Taqsima 4.7 tar-rekwiżiti ta' akkreditazzjoni tal-awtorità superviżorja ta' LU ("dokumentazzjoni ta' ċertifikazzjoni") ma tindirizzax ir-rekwiżit fl-Anness għad-dokumentazzjoni tal-perjodu ta' sorveljanza (it-Taqsima 7.9). Għalhekk, il-Bord ihegġeg lill-awtorità superviżorja ta' LU biex tinkludi l-perjodu ta' monitoraġġ skont it-tifsira tat-Taqsima 7.9 dwar is-sorveljanza.
16. Fir-rigward tat-Taqsima 4.8 ("direttorju ta' attivitajiet ta' pproċessar iċċertifikati") tar-rekwiżiti ta' akkreditazzjoni tal-awtorità superviżorja ta' LU, ir-rekwiżit 4.8.1 jiddikjara li l-informazzjoni tiġi ppubblikata "fuq talba". Il-Bord huwa tal-fehma li l-obbligu ta' trasparenza stipulat fit-Taqsima 7.8 tal-Anness 1 jiġi ssodisfat aħjar li kieku l-informazzjoni tkun disponibbli b'mod proattiv mill-korp taċ-ċertifikazzjoni. Għalhekk, il-Bord jirrakkomanda li l-awtorità superviżorja ta' LU temenda l-abbozz sabiex jipprevedi li l-korp taċ-ċertifikazzjoni jagħmel disponibbli għall-pubbliku l-informazzjoni msemmija fit-Taqsima 7.8 tal-Anness 1 għal-Linji gwida.
17. Il-Bord josserva li t-Taqsima 4.8 għandha intestatura għas-sorveljanza mingħajr rekwiżiti. Il-Bord jirrakkomanda li l-awtorità superviżorja ta' LU tiċċara kif ikun se jitwettaq il-monitoraġġ.
18. Rigward it-terminazzjoni, it-tnaqqis, is-sospensjoni jew l-irtirar taċ-ċertifikazzjoni (is-Sottotaqsima 4.10), il-Bord jinnota li ma hemmx referenza għall-obbligu tal-korp taċ-ċertifikazzjoni li jaċċetta deċiżjonijiet u ordnijiet mill-awtorità superviżorja kompetenti biex jirtira jew ma johroġx ċertifikazzjoni lil klijent (applikant), jekk ir-rekwiżiti għaċ-ċertifikazzjoni ma jkunux issodisfati jew ma għadhomx issodisfati. Dan l-obbligu huwa stipulat fl-Artikolu 58(2)(h) tal-GDPR kif ukoll fit-Taqsima 7.11 tal-Anness 1. Għalhekk, il-Bord jirrakkomanda li l-awtorità superviżorja ta' LU temenda r-rekwiżiti ta' akkreditazzjoni li jispeċifikaw ir-regoli li jkopru l-irtirar, it-terminazzjoni, it-tnaqqis jew is-sospensjoni taċ-ċertifikazzjoni.
19. Il-Bord jinnota li t-Taqsima 9 tal-Anness, li għandha intestaturi ġenerali, ma għandhiex rekwiżiti. Pereżempju, it-Taqsima 9.3.4 dwar is-sospensjoni jew l-irtirar tal-akkreditazzjoni mhijiex koperta hawnhekk. Dawn huma intestaturi sinifikanti li jistħoqqilhom li għalihom jiżdiedu kontroreferenzi mat-taqsimiet jew ir-rekwiżiti rilevanti. Il-Bord ihegġeg lill-awtorità superviżorja ta' LU biex tiċċara fejn ir-rekwiżiti jkunu koperti.

### 3 KONKLUŻJONIJIET / RAKKOMANDAZZJONIJIET

20. L-abbozz ta' rekwiżiti ta' akkreditazzjoni tal-Awtorità Superviżorja tal-Lussemburgu jista' jwassal għal applikazzjoni inkonsistenti tal-akkreditazzjoni tal-korpi taċ-ċertifikazzjoni, u jridu jsiru l-bidliet li ġejjin:
21. Bħala kummenti ġenerali, il-Bord jirrakkomanda li l-awtorità superviżorja ta' LU:
  1. tiċċara t-tifsira ta' "standard", kif imsemmi f'diversi rekwiżiti (eż 3.2.1.1 u 4.1.2). Pereżempju, dan jista' jsir fit-taqsimiet tal-"kamp ta' applikazzjoni" jew tat-"termini u definizzjonijiet".



22. Rigward ir-“rekwiżiti ġenerali għall-akkreditazzjoni”, il-Bord jirrakkomanda li l-awtorità superviżorja ta’ LU:
1. tiċċara li r-rekwiżiti dejjem għandhom ikunu prevalenti fuq xi standard estern, bħal ISAE 3000.
  2. temenda r-rekwiżiti f’1.6 sabiex tinkludi l-obbligu tal-korp taċ-ċertifikazzjoni li jippubblika u jagħmel faċilment disponibbli għall-pubbliku l-verżjonijiet kollha tal-kriterji approvati u l-proċeduri ta’ ċertifikazzjoni kollha, f’konformità mal-Anness għal-Linji gwida.
23. Rigward “rekwiżiti għar-rizorsi”, il-Bord jirrakkomanda li l-awtorità superviżorja ta’ LU:
1. tabbozza mill-ġdid ir-rekwiżit 3.1.1.2 biex tagħmlu aktar ċar u jinftiehem aħjar, bl-użu ta’ terminoloġija konsistenti.
24. Rigward ir-“rekwiżiti għall-proċess”, il-Bord jirrakkomanda li l-awtorità superviżorja ta’ LU:
1. temenda t-Taqsima 4.4 tal-abbozz tar-rekwiżiti sabiex tinkludi l-obbligu tal-korp taċ-ċertifikazzjoni li jiżgura li jkun hemm stabbiltà metodi ta’ evalwazzjoni, u li daww il-metodi ta’ evalwazzjoni, deskritti fil-mekkanizmu ta’ ċertifikazzjoni, ikunu standardizzati u ġeneralment applikabbli. Kwalunkwe devjazzjoni mill-metodi ta’ evalwazzjoni tkun trid tiġi ġġustifikata mill-korp taċ-ċertifikazzjoni.
  2. temenda l-formulazzjoni fir-rekwiżit 4.4.2 sabiex tagħmilha esplicita li l-korp taċ-ċertifikazzjoni jżomm ir-responsabbiltà għat-teħid ta’ deċiżjonijiet, anke meta juża esperti esterni.
  3. temenda t-Taqsima 4.8 tal-abbozz tar-rekwiżiti ta’ akkreditazzjoni tagħha sabiex jipprevedi li l-korp taċ-ċertifikazzjoni jagħmel disponibbli għall-pubbliku l-informazzjoni msemmija fit-Taqsima 7.8 tal-Anness 1 għal-Linji gwida.
  4. tiċċara, fit-Taqsima 4.8, kif ikun se jitwettaq il-monitoraġġ.
  5. temenda s-Sottotaqsima 4.10 sabiex tispeċifika r-regoli li jkopru l-irtirar, it-terminazzjoni, it-tnaqqis jew is-sospensjoni taċ-ċertifikazzjoni.

## 4 KUMMENTI FINALI

25. Din l-opinjoni hija indirizzata lill-awtorità superviżorja ta’ LU u se tiġi ppubblikata skont l-Artikolu 64(5b) tal-GDPR.
26. Skont l-Artikolu 64(7) u (8) tal-GDPR, l-awtorità superviżorja għandha tikkomunika lill-President, b’mezzi elettronici fi żmien ġimagħtejn wara li tircievi l-opinjoni, jekk hija tkunx se temenda jew iżżomm l-abbozz ta’ lista tagħha. Fl-istess perjodu, hija għandha tipprovdi l-abbozz tal-lista emendat, jew fejn ma tkunx bihsiebha ssegwi l-opinjoni tal-Bord, hija għandha tipprovdi r-raġunijiet rilevanti għalfejn ma jkollhiex l-intenzjoni li ssegwi din l-opinjoni, kemm kompletament kif ukoll parzjalment.

Għall-Bord Ewropew għall-Protezzjoni tad-Data

Il-President

(Andrea Jelinek)